

Il-Knisja ta' Santa Marija – Hal Lija




Dr James Azzopardi

Din il-knisja żgħira hija ddedikata lit-Tluġh ta' Ommna Marija Santissima fis-sema, jew l-Assunta, u tinsab kantuniera bejn Triq Sant'Andrija u Triq il-Kbira, eżatt quddiem il-Każin tas-Soċjetà Sant'Andrija.

L-istorja ta' din il-knisja

- 1575 - inbniet bħala devozzjoni personali mis-Sur Mariano Portelli (imlaqqam ta' Duna) skont dokument tan-Nutar Angelo Bartolo tal-25 ta' Lulju 1569 ¹.
- 1658 - ma kinitx tintuża' aktar u giet magħluqa ².
- 1755 - reġgħet inbniet mill-ġdid minn Dun Saverio u ħuh Dun Michele Portelli flimkien mas-Sur Michele Bartolo ³.
- 1782 - fl-24 t' Awwissu giet imbieberka mill-Isqof Vincenzo Labini, ġurnata qabel ma giet ikkonsagrata l-parroċċa attwali.



Il-Knisja ta' Santa Marija qabel u wara r-restawr

- bidu tas-seklu dsatax – probabbli flimkien ma' xi djar fil-qrib, kienet ingħatat lill-Ġiżwiti li kienu jgħixu hemmhekk ⁴. Infatti mal-ġenb tal-altar hemm żewġ pitturi żgħar, waħda tirrappreżenta lil San Frangisk Saverju u oħra lil San Alwiġi, it-tnejn qaddisin Ġiżwiti. Fid-djar li jmissu mal-knisja u li kienu jiffurmaw parti minn dan il-kumpless għad hemm xi karatteristiċi fil-bini li probabbli saru f'dan il-perjodu kif wieħed jista' jara fir-ritratti. Probabbli kien hemm ukoll il-ħsieb li fuq il-bieb prinċipali jiġu minquxa fil-ġebel xi stemmi religjużi jew tal-familja li bniet il-knisja, iżda kif għadu jidher sal-lum dan baqa' ma sarx.
- 1811 - bennejja minn Hal Lija għamlu għotja ta' pittura ta' San Tumas Appostlu, iżda din illum il-ġurnata tinsab fil-parroċċa ³.
- nofs is-seklu dsatax - il-knisja għaddiet f'idejn il-Kurja u l-kumpless ta' bini mad-dawra nxtara mill-Familja Vella. Infatti fis-sagristija tal-parroċċa hemm *portrait* ta' Mons. Vella li kien jgħix hemmhekk mal-familja tiegħu u jieħu ħsieb il-knisja.
- 1919 - beda jieħu ħsieb il-knisja Mons. Ġużeppe Xerri.
- wara t-tieni gwerra dinjija - il-kumpless inqasam fi djar differenti u parti minnu għadha abitata minn eredi tal-familja Vella sal-lum.
- 1999 - Dun Nazzaren Caruana, il-kappillan ta' dak iż-żmien, kien irrangaha u beda jużaha għall-Espożizzjoni Ewkarisitka.
- 2012 – fi Frar beda x-xogħol ta' restawr minn barra. Fosthom tbiddel is-salib tal-konkrit li kien hemm fuq il-lanternna għax dan kien kollu maqsum, flimkien ma' numru ta' ġebel li ttiekel. Is-sitt twieqi tal-lanternna nbiddlu



Il-knisja minn gewwa



Skultura f' dar fil-qrib

minn aluminium għal injam.

- 2012 – ffit qabel is-6 t'Awwissu tlesta x-xogħol ta' restawr fuq il-knisja minn barra.
- Xi jmiss? Fuq barra ser jiġi restawrat ukoll iz-zuntier zġħir li jinsab quddiem il-knisja u b'hekk ix-xogħol minn barra jkun komplut. Wara jibda dak minn ġewwa fejn bħalma forsi nnutajtu, il-ħajt qed jaqa' kollu speċjalment fil-parti t'isfel u l-bibien u t-twieqi għandhom bżonn dawra tajba flimkien ma' xogħlijiet oħra anke fis-sagristija.



IS-sena 1818 minquxa fuq bieb fil-kumpless

Gewwa din il-knisja nsibu:

- L-istatwa tal-Madonna tal-Duluri - din hija tal-injam u nħadmet f'Bolzano, l-Italja fl-1958. Kienet għotja minn Mons. Ġuzeppi Xerri li diġà semmejna qabel u li kien ilaqqa' tfal mir-raħal f'din il-knisja u jgħallimhom il-katekiżmu. Mons. Xerri kien ukoll devot ħafna tal-Bambin ta' Praga li tiegħu ħalla statwa zġħira.
- Il-kwadru titolari ta' Maria Assunta - xogħol Michele Busuttil. Qabel dan il-kwadru kien hemm ieħor impitter minn Zacaria Micallef fis-17-il sekklu². Dan tal-aħħar issa jinsab fil-Knisja l-Qadima tas-Salvatur.



Bieb fil-kumpless

Fis-sagristija mbagħad hemm żewġ pitturi mdaqqsqa li jirrapreżentaw lil San Mark u San Luqa Evanġelisti.⁶

Ix-xogħol tar-restawr minn barra sar mid-Direttorat tar-Restawr u



Skultura fuq il-bieb

responsabbli ta' dan kienet il-Perit Jean Frendo. Għal din il-hidma f'isem il-poplu ta' Hal Lija nirringrazzjaw lil dawk kollha li ħadmu u għenu f'dan il-proġett. Issa nħarsul 'l quddiem għax-xogħol li jmiss! Bħal ma tistgħu tobsru, għalkemm l-għajjnuna kienet kbira, hemm numru ta' spejjeż li jridu jsiru mill-parroċċa.

B'hekk nittamaw li fil-qrib bħala poplu Lijan, bil-Grazzja tas-Sinjur Alla, inkunu nistgħu noffru 'Uffiċċju' aktar xieraq lil Ġesù Salvatur fir-raħal tagħna.

Din il-knisja tkun miftuħa mit-Tnejn sal-Ġimgħa, mit-8am sat-8pm u jkun hemm Ġesù Kristu Salvatur fil-Persuna u d-Divinità kollha Tiegħu fl-Ewkaristija jistenniena.

Barra minn hekk, darba fix-xahar, kull l-aħħar nhar ta' Tlieta tax-xahar, issir ukoll quddies a fis-7.30pm.

Jekk għandek aktar informazzjoni storika u taġrif fuq din il-Knisja napprezzaw ħafna jekk tgħadduomlna, u kull għajjnuna li wiehed jista' jagħti tkun apprezzata ferm.

GRAZZI!!!

Referenzi

- ¹ Achille Ferris, *Descrizione e Storia delle Chiese di Malta e Gozo* 1878 pg.449
- ² Salvo Mifsud, *Tifchira tal Festi Solenni f'Hal Lija Il Għoxrin Centinarju tat-Trasfigurazzjoni Gloriosa ta Sidna Ġesu Kristu Salvatur tad -Dinja* 1932 pg.35
- ³ Anton Ebejer, *Hal Lija Il Villa Maltija* 1976 pgs.15, 28.
- ⁴ Anton Azzopardi SJ, *Jesuit Schools in Malta* (2) pg.16
- ⁵ Referenzi mill-Kurja ta' Malta
Ref..AAM vp 1665-1666, 132v; va 1575c, 50v-51r; vp 1588-1602, 353v; vp 1635-37b, 169r-v; vp 1644-1646, 204v; vp 1653-1654, 155v; vp 1656-1659, 155v; vp 1758-60 I , 568v-569r.
- ⁶ Dun Lawrenz Lia, Villa Lija, Marzu 1966.